

L-ORDNI TAT-TEJATINI MWAQQFA MINN SAN GEJTANU THIENE

(Minn Dun Frans Camilleri)

San Gejtanu, li mindu sar saċerdot wettaq apostolat tassew kbir ta' karità tal-proxxmu u ta' tagħlim ta' l-Evangelu, ġie mnebbah minn Alla biex jirrifirma l-Kleru. Huwa qassam ġidu lill-foqra; kien iżur lill-habsin li hafna minnhom hallsilhom id-dejn u heleshom; kien jitla' fuq ix-xwieni u bi flusu heles lil bosta lsiera; kien imur fl-isptarijiet biex ifarraġ lill-morda, u fost dawn kollha Gejtanu kien ixerred il-kelma ta' Alla.

Meta ġieh il-hsieb li jirrifirma l-Kleru, Gejtanu mar iġharraf b'dan lil Don Bonifacio da Colli, imbagħad lil Mons. Gianpietro Carafa, Isqof ta' Chieti, li flimkien magħhom ingħaqad Don Paolo Consilieri. Il-hsieb ta' Gejtanu mhux biss intgħogob, imma dawn kienu l-ewwel tlieta li iffurmaw il-Kongregazzjoni tal-Kjeriċi Regolari, imsejha tat-Tejatin, imwaqqfa minn San Gejtanu.



Fl-14 ta' Settembru 1524
San Gejtanu flimkien ma'
tliet saċerdoti jwaqqaf
l-Ordni tat-Tejatin.

Fit-3 ta' Mejju ta' l-1524, Gejtanu flimkien ma' dawn l-ewwel tlieta shabu nxehtu f'riglejn il-Papa Klement VII u b'umiltà kbira talbuh japprova l-Kongregazzjoni l-ġdida. Urewh il-fehma tagħhom li fil-Kleru jdaħħlu d-drawwa li bħall-Appostli jghixu flimkien f'hajja kontemplattiva u fl-istess hin attiva; li jghixu biss mill-Providenza ta' Alla, mingħajr ma jistgħu jkollhom ġid jew jitolbu għall-ħtiġijiet tagħom; li jtejbu l-hajja morali tal-poplu, li jixegħluhom bl-imhabba ta' Alla u tal-proxxmu.



Il-General u s-Superjuri tal-Patrijiet ta' l-Ordni ta' San Gejtanu flimkien mal-President u l-Kumitat waqt zjara li ghamlu fil-Kazin fl-okkazjoni tal-Mitt Sena mit-twaqqif tal-Parroċċa San Gejtanu.

Il-Papa, xhin sema' dan kollu minn fommhom, fahharhom u radd hajr lil Alla ta' dik il-hegga kbira li wrew u l-fiducja hekk shiha f'Alla. Imma qabel ma wettaq ix-xewqa taghhom, skond id-drawwa tal-Knisja, il-Papa ried jisma' l-parir tal-Kardinali u ghalhekk malajr sejjah Kummissjoni biex tistudja u tgħarbel din ir-Regola għida. Imma d-demonju ma baqax x'ma għamilx biex ifixkel l-Approvazzjoni ta' din l-Għaqda Religjuża. Saħansitra l-Kardinali, li minn għandhom il-Papa talab il-parir, kienu kuntrarji għal din il-hajja Apostolika. Aktar u aktar ma għogbithomx li f'din il-Kongregazzjoni jghixu biss mill-Providenza, għaliex b'hekk, qalu l-Kardinali, Gejtanu u shabu riedu jittantaw lil Alla biex ta' kull jum jagħmel mirakli magħhom biex ighajjixhom. Gejtanu, mimli bl-Ispirtu ta' Alla, għaraf iwieġeb għad-diffikultajiet kollha taghhom. Huwa fakkarhom kif l-Appostli minn semplici sajjieda kellhom il-hila jxandru l-Vangeli mad-dinja kollha; kif huma qatt ma tbiegħdu mit-talb fix-xogħol taghhom; kif dejjem ghexu mingħajr qatt ma talbu xejn. U Gejtanu baqa' jitkellem b'tant hegga li dawk il-Kardinali tbikkmu kollha; u l-Papa għaraf li dik l-Opra kienet tassew ġejja minn Alla, u stqarr kif kien qal Gesù Kristu "qatt ma sibt daqshekk fidi f'Israel", u minnufih approva din il-Kongregazzjoni Għida, imsejha l-Ordni tat-Tejatini.

Fl-24 ta' Mejju 1524 giet mibgħuta lil Gejtanu l-Bolla li biha Gejtanu, shabu u s-successuri taghhom setgħu jagħmlu l-Professjoni Solenni fl-Istitut taghhom li jigi msejjah "Kjeriċi Regolari", ifasslu liġijiet skond ir-Regola taghhom, jgħidu l-uffiċċju Divin u jqaddsu skond ir-rit li joghġobhom. Bl-istess Bolla l-Papa ried li l-Ordni tat-Tejatini tkun tiddependi mis-Santa Sede u mhux minn Kardinali Protetturi bħall-Ordnijiet Religjużi l-oħra.

Il-Papa, biex juri kemm kienet għal qalbu din l-Għaqda, fl-14 ta' Settembru tal-1524 bagħat lil Mons Gianbattista Bonziani, Isqof ta' Caserta, biex minn floku jilqa' l-professjoni Solenni ta' Gejtanu u shabu li saret fil-Bazilika tal-Vatikan. Wara ċ-Cerimonja Gejtanu talab lil shabu biex jagħzlu l-ewwel Superjur ta' l-Ordni. Kulhadd haseb li Gejtanu kien sejjer ikun l-ewwel Superjur, kif kienu S. Wistin, S. Benedittu u oħrajn. Imma Gejtanu, minħabba l-umiltà kbira tiegħu, tant għaraf jitkellem tajjeb favur Mons. Carafa li dan gie magħżul unanimament bħala l-ewwel Superjur.

Il-kobor ta' l-Apostolat ta' San Gejtanu, il-hidma kbira ta' karità u l-qawwa tal-perswazzjoni fil-priedki tiegħu kellhom l-egħruq tagħhom fl-imħabba shiha u sinċiera li kellu San Gejtanu lejn Gesù Ewkaristija. Sa minn ċkunitu kien iħobb jisma' l-Quddiesa u jitqarben kuljum, u meta kien żagħżuġ, barra mill-Quddiesa u t-tqarbin, l-għaxxa tiegħu kienet li jmur jitlob quddiem it-Tabernaklu. Imma meta sar saċerdot, l-imħabba ta' San Gejtanu lejn Gesù fl-Ewkaristija, laħqet il-quċċata tagħha. Kienet din l-imħabba hekk qawwija fih li nisslet f'San Gejtanu dik il-qdusija ta' l-għageb, dak it-twemmin f'Alla li għageb lill-Papa meta semgħu jtkellem, u dik il-hegga tal-genn fil-hidma tiegħu ta' karità mal-proxxmu.

San Gejtanu kien joqgħod sigħat twal jitlob quddiem Gesù fis-Sagrament Imqaddes, l-aktar qabel ma kien se jidhol għal xi biċċa xogħol kbira ta' ġid lill-proxxmu. Tant kien imheggeg bl-Ewkaristija li San Gejtanu kellu xewqa kbira li mhux hu biss iżur lis-Sagrament, imma l-poplu kollu. U għalhekk ma nis-tagħbux li kien l-istess San Gejtanu li beda d-drawwiet sbieħ tas-“Siegha Mqaddsa” (magħrufa bhala “Ora Santa”) u tal-“Kwaranturi”, jiġifieri erbghin siegħa ta' adorazzjoni, ġewwa Venezja. Dawn iż-żewġ drawwiet tassew sbieħ malajr intgħogbu u xterdu bħan-nar ma' l-Italja kollha u mad-dinja. San Gejtanu kien jixtieq li dawn il-Kwaranturi jkunu katina minn belt għal oħra u minn pajjiż għal ieħor biex l-Adorazzjoni tas-Sagrament ta' l-Ewkaristija tkun bla waqfien fid-dinja kollha.

Fil-Parroċċa tagħna ta' San Gejtanu aħna għandna nkunu mkabbrin li dawn il-Kwaranturi minn dejjem norganizzawhom, l-aktar fi żmien il-mibki u maħbub Kappillan, Mons. Nerik Cordina Perez, b'serjetà u b'solennità kbira. L-Adorazzjoni tas-Sagrament tibda minn nhar il-Gimgha, il-Festa tal-Qalb ta' Gesù u tibqa' sejra sal-Hadd ta' wara meta l-Festa ssir bil-kbir u bis-solennità kollha u tagħlaq bil-proċessjoni majestuża bis-sehem tal-Kleru u tal-membri tal-Għaqdiet kollha tal-parroċċa tagħna.



Ir-Relikwi ta' San Gejtanu, miġjubin mill-Patrijiet ta' l-Ordni ta' San Gejtanu għall-festi taċ-ċentinarju tal-Parroċċa tal-Hamrun, 1881-1981.